

# تحریک پاکستان میں علماء کا کردار

کرم حیدری

رمیغ ہندوستان میں جب مسلمانوں کی قوت زوال پذیر ہوئی اور ایک غیر ملکی سامراجی قوت نے قدم بہ قدم آگے بڑھنا شروع کیا تو مسلمانوں کے جس طبقے نے سب سے پہلے اس فتنے کا اندازہ لگایا اور عملی طور پر اس کی روک تھام کی کوششیں کیں وہ طبقہ علماء کا تھا۔ علمائے امت نے صرف اس پر اکتفا نہ کیا کہ زعمائے قوم کو اس خطرے کے خلاف مناسب تدابیر اختیار کرنے کے مشورے دیئے۔ اور عامۃ المسلمین میں جہاد کے جذبے کو بھی زندہ رکھا۔ بلکہ جہاد کے لئے خود بھی اپنے مجروں اور خاندانوں سے باہر نکلے مجاہدین کی تنظیم کی اور دشمنوں کے خلاف میدان جنگ میں داد و شجاعت دیتے رہے۔ مجاہدین کی اولین عسکری تنظیم جس نے پہلے سکھوں کی بالادستی ختم کر کے شمال مغربی ہندوستان میں اپنے قدم جمائے اور پھر وسیع پیمانے پر انگریزوں کے خلاف جہاد کرنے کا پروگرام بنایا وہ علمائے کرام کی باکمال بصیرت اور سرفروشانہ شجاعت ہی کی مرہون منت تھی۔ ان علمائے حق میں جناب سید احمد بریلویؒ اور شاہ اسماعیل شہیدؒ نے جس عزم و ہمت کے ساتھ جہاد کیا اور جہاد کرتے ہوئے شہادت کے مرتبے پر فائز ہوئے وہ ہماری تاریخ حریت کی زندہ جاوید داستان ہے۔ ان کے علاوہ بیسیوں اور علمائے حق ایسے گزرے ہیں جنہوں نے میدان جہاد میں اپنے جوہر دکھائے اور علمائے کلمۃ الحق کے لئے ہر

تکلیف اور ہر مصیبت کو خندہ پیشانی کے ساتھ قبول کیا ہے

۱۸۵۷ء کی جنگ آزادی میں علمائے حق نے کسی قربانی سے دریغ نہ کیا اور کئی سرکردہ علمائے دین انگریزوں کے خلاف جہاد میں شریک ہوئے۔ اگرچہ جنگ آزادی کی ابتدا چند فروری وجوہ کی بناء پر ہو گئی تھی لیکن اس جنگ میں بھرپور قوت علمائے فتاویٰ کی وجہ سے پیدا ہوئی۔ اسی زمانے میں حاجی شریعت اللہ کی فرائضی تحریک بھی بڑے ندر خود سے جاری تھی۔ یہ تحریک مسلمانوں کو ان کے دینی فرائض سے آگاہ کرنے کے لئے شروع کی گئی تھی۔ لیکن اس کا ایک بڑا مقصد یہ بھی تھا کہ مغرب مسلمان کاشتکاروں کو انگریزوں کی طرف سے مسلط کئے ہوئے ہندو زمینداروں اور جاگیرداروں کے ظلم و ستم سے نجات دلانی جائے۔ اس تحریک نے مغرب مسلمانوں کو عبرت نفس کا احساس دلایا اور ان کے دلوں سے مرعوبیت اور کمتری کے احساس کو ختم کیا۔<sup>۳</sup>

بیسویں صدی میں علمائے امت کے کارنامے

اگرچہ برصغیر کی دو بڑی سیاسی جماعتیں انڈین نیشنل کانگرس اور آل انڈیا مسلم لیگ ایسویں صدی کے اواخر اور بیسویں صدی کے اوائل میں وجود میں آچکی تھیں لیکن ابتداء میں ان دونوں سیاسی جماعتوں میں انگریزوں کے سامنے حریفانہ انداز میں کھڑے ہونے کی ہمت نہیں تھی۔

انگریزوں کے خلاف سب سے پہلی اجتماعی کوشش تحریک خلافت تھی۔ اس تحریک میں وہ جو بڑے جوانیہ و عزم و ہمت اور وہ دم خرم تھا کہ برطانوی حکومت جو ترکی اور جرمنی کی عظیم جنگی قوتوں کو تہس نہس کر کے دنیا کی سب سے بڑی طاقت کی حیثیت سے ابھری تھی اس تحریک کے سامنے ٹکھڑا کر رہ گئی۔

تحریک خلافت سرانہ علمائے کرام کے جذبہ جہاد کی آئینہ دار تھی۔ مولانا شوکت علی

اور مولانا محمد علی اس تحریک کے روح رواں تھے۔ ان کی والدہ ماجدہ جنہیں بی اماں کے پیار  
ممبرے الفاظ سے ہندوستان کا بچہ بچہ جانتا تھا نہایت مجاہدانہ انداز میں تحریک کی رہنمائی  
فرما رہی تھیں۔ سرزمین ہند میں وہ پہلی مسلمان خاتون تھیں جو علی سیاست کے میدان میں اترتی تھیں۔  
اس تحریک میں مولانا محمود الحسن، مولانا ابوالکلام آزاد، مولانا عبدالباری اور مولانا سید  
سلیمان ندوی کے نام سرفہرست تھے۔ ان کے علاوہ مولانا آزاد سبحانی، مولانا نور الحسن، مولانا  
محمد شعیب، مولانا اکرم خان، مولانا محی الدین، مولانا محمد منیر الروان، مولوی محمد حلیم، مولانا  
محمد مختار اور مولانا محمد سجاد بھی تحریک کے بڑے ستون تھے، مولانا حسرت موہانی، مولانا  
شمارا لدا امرتسری، مولانا دلایت حسین اور دلی کے مشہور و معروف سجادہ نشین خواجہ  
حسن نظامی بھی مجاہدین کی صفِ اول میں شامل تھے۔

تحریک خلافت کے ساتھ پنجاب کے بہت سے نامی گرامی اور مذہبی جوش و جذبہ رکھنے  
والے علماء بھی وابستہ تھے۔ چنانچہ مولانا ظفر علی خان، غازی عبدالرحمن، چیمبرسری افضل حق، سید  
عطار اللہ شاہ بخاری، مولانا داؤد دغرنوی، مولانا محمد اسحق ماسنہوی اور مولانا غلام غوث ہزاروی  
نے بھی اس تحریک میں گرانقدر خدمات انجام دیں۔ یہ انگریز حکومت کی خوش نصیبی تھی کہ دھر  
گانڈھ نے جو تحریک خلافت کے لیڈر بن گئے تھے ستیہ گرو کو ایک ایسا ہی ختم کر دیا اور دھر  
ترکوں نے خلافت کو ختم کر کے اپنے ملک کو ایک جمہوریت قرار دے دیا ورنہ تحریک  
خلافت جس زور شور سے چل رہی تھی اس کا نتیجہ بھی ہونا تھا کہ انگریز ۱۹۱۷ء سے بہت  
پہلے اس ملک سے بوریابتر باندھ کر چل دیئے۔

قائد اعظم محمد علی جناح کے ساتھ اشتراک عمل

تحریک خلافت تو ختم ہو گئی لیکن اس تحریک نے مسلمانوں کے اندر آزادی کا جو جذبہ پیدا

کیا تھا وہ بعد بروز قومی تہذیب و تہذیب کا جلا گیا۔ علمائے کرام آزادی کی تحریکوں کے ساتھ پوری طرح وابستہ ہو گئے، اس زمانے میں کانگریس اور مسلم لیگ ایک دوسری کی حریف جماعتیں نہ تھیں۔ چنانچہ بہت سے علماء ان سیاسی جماعتوں میں شامل ہو کر سیاسی جدوجہد میں حصہ لینے لگے۔

۱۹۲۸ء میں جب پنڈت موتی لال نہرو کی قیادت میں کانگریس کی ایک کمیٹی نے وہ رسوائے زمانہ رپورٹ تیار کی جسے عرف عام میں نہرو رپورٹ کہا جاتا ہے تو مسلمانوں کو پہلی بار اس امر کا احساس ہوا کہ ہندو کانگریسی رہنما برصغیر میں ہندوؤں کے سیاسی غلبے کے لئے زمین ہموار کر رہے ہیں۔ نہرو رپورٹ اسی غلبے کے حصول کے لئے ایک انتہائی منظم سیاسی کوشش تھی۔ مقصد یہ تھا کہ اگر کانگریس انگریزوں کو یہ باور کرنے میں کامیاب ہو گئی کہ وہ تمام اہل ہند کی نمائندہ سیاسی جماعت ہے تو انگریز نہرو رپورٹ کی بنیاد پر مستقبل کے آئینی اقدامات طے کرنے پر آمادہ ہو جائیں گے جس کا نتیجہ یہ ہو گا کہ مسلمانوں کو ۱۹۰۹ء سے علیحدہ نمائندگی کے جو حقوق حاصل ہو چکے ہیں وہ بھی چھن جائیں گے اور ہندو اکثریت ایک قوم کی حیثیت سے مسلمانوں پر ہمیشہ کے لئے مسلط ہو جائے گی۔

جب نہرو رپورٹ پر غور کرنے اور اسے منظور کرنے کے لئے آل پارٹیز کانفرنس کا اجلاس طلب کیا گیا اور اس کے لئے کلکتہ میں ۲۸ دسمبر ۱۹۲۸ء کی تاریخ مقرر کی گئی تو مسلم لیگ نے مسلمانوں کے نقطہ نظر کو پیش کرنے کے لئے تیس افراد پر مشتمل ایک کمیٹی مقرر کی۔ اس کمیٹی کے سربراہ قائد اعظم محمد علی جناح تھے اور انہوں نے ہی کانفرنس میں پوری وضاحت کے ساتھ مسلمانوں کا نقطہ نظر پیش کیا مگر کانگریس کے ہندو رہنماؤں نے اسے قبول نہیں کیا قائد اعظم کے ہمراہ مسلم لیگ کے جو نمائندے تھے ان میں کئی سرکردہ علماء زہبی شامل تھے جن کے نام یہ ہیں مولانا عبدالحیہ، مولانا محمد اکرم خان، مولانا ظفر علی خان، مولانا مظہر علی خان، مولانا عبدالمکرم،

مولوی محمد اسلام مولوی عزیز الحق اور مولوی فیض نور علی۔ ان علمائے بہ طیب خاطر مشر جناح کو اپنا  
 قائد تسلیم کریں اور کانفرنس میں ان کے دلائل پر آمنا و صدقہ قائم کیا۔

### سیاسی کشمکش کا اہم ترین دور

سیاسی کشمکش کا حقیقی دور اس وقت شروع ہوا جب گورنمنٹ آف انڈیا ایکٹ ۱۹۳۵ء کے  
 تحت نئے انتخابات ہوئے۔ اس وقت کانگریس اور مسلم لیگ دو حریف جماعتوں کی صورت میں انتخابات  
 کے میدان میں اتریں تھیں۔ کانگریس مسلمانوں کی نمائندگی کا دعویٰ بھی کرتی تھی جبکہ مسلم لیگ صرف  
 مسلمانوں کی نمائندہ تھی۔

مسلم لیگ کے سربراہ مشر محمد علی جناح تھے جن کو ابھی قائد اعظم کا خطاب نہیں دیا گیا تھا  
 کانگریس نے مسلم لیگ کے خلاف دو زبردست سیاسی داؤا استعمال کئے۔ ان میں سے ایک داؤ  
 جماعت کے خلاف اور دوسرا جماعت کے سربراہ کے خلاف تھا۔ چنانچہ کانگریس نے دعویٰ کیا کہ  
 کہ ۱۔ مسلم لیگ خطاب یافتہ ٹوٹیوں اور سرکار پرستوں کی جماعت ہے۔

۲۔ مشر جناح اسلامی تعلیمات سے ناواقف اور محض نام کے مسلمان ہیں۔

قائد اعظم کے خلاف نام کے مسلمان ہونے کا پروپیگنڈہ کانگریس کے علاوہ بعض مولویوں  
 نے بھی کیا اور ان مسلم سیاسی لیڈروں نے بھی جن کی مختلف صوبوں میں اپنی اپنی سیاسی پارٹیاں  
 تھیں۔ ان پارٹیوں میں پنجاب میں یونیٹ پارٹی تھی۔ بنگال میں مولوی فضل الحق کی  
 کوشک پروجا پارٹی تھی اور سرحد میں خان برادران کی خدائی خدنگار پارٹی تھی۔ یونیٹ اور  
 کوشک پروجا پارٹیاں نہ کانگریس کی ہمنوا تھیں اور نہ مسلم لیگ کی۔ لیکن خدائی خدنگار  
 یا سرچوش پارٹی تو کانگریس کی ذیلی پارٹی تھی۔

مسلم لیگ اور کانگریس کا سب سے زور دار مقابلہ یو۔ پی میں تھا کیونکہ مسلم لیگ کو

مضبوط ترین پوزیشن اسی صوبے میں حاصل تھی اور پنڈت جواہر لال نہرو نے بھی اسی صوبے کی طرف اپنی سب سے زیادہ توجہ دی ہوئی تھی۔ یو۔ پی ہی میں جمعیتہ العلماء نے ہند کامرکز تھا۔ اس نے جمعیتہ العلماء کا زور بھی اس صوبے میں زیادہ تھا۔ تاہم بہت سے علمائے دین انتخابات میں مسلم لیگ کے حامی تھے اور مسلم لیگی امیدواروں کے لئے کام کر رہے تھے۔ مولانا محمد علی جوہر تو چند سال پہلے اللہ کو پیارے ہو گئے تھے لیکن ان کے شیر دل بڑے مہمانی مولانا شوکت علی زندہ تھے جو مدنی خلیق الزمان جو یو۔ پی میں مسلم لیگ کی انتخابی مہم کے سربراہ تھے اپنی کتاب "پاتھ وے ٹو پاکستان" کے صفحہ نمبر ۵۲ پر لکھتے ہیں۔

"ہماری خوش نصیبی تھی کہ تحریک خلافت کے ہیرو مولانا شوکت علی مسلم ذہن پر اپنے تمام اثر و سوغ کے ساتھ ہمارے ہمراہ تھے۔ انہوں نے لیگ کی خاطر ایک سپاہی کی طرح تمام صوبے کا دورہ کیا۔ جمعیت کے مولانا حسین احمد، مولانا احمد سعید مفتی کفایت اللہ اور عبدالباری کے بیٹے مولانا جمال میاں جو اب بڑے صاحب فہم پرجوش اور زبردست مقررین بن چکے تھے مولانا عبداللہ مہدی الیٰوی، مولانا کرم علی اور کئی دوسرے علمائے دل و جان سے ہماری مدد کی اور تقریباً ان تمام مراکز میں جہاں سے مسلم لیگ کے امیدوار کھڑے تھے دورے کرتے تھے۔"

۱۹۳۷ء کے انتخابات میں علماء کے جس گروہ نے مسلم لیگ اور مسٹر محمد علی جناح کے ساتھ گہرے قلبی لگاؤ کے ساتھ تعاون کیا وہ علمائے فرنگی محل (مکھنٹو) تھے۔ اپنی زندگی میں مولانا عبدالباری فرنگی محلی مسلم لیگ کے زبردست حامی رہے اور ان کے بعد ان کے لائق فرزند مولانا جمال میاں مسلم لیگ کے زبردست مؤید اور کارکن تھے۔ فرنگی محل ہی کے ان کے ایک اور ساتھی مفتی عنایت اللہ بھی مسلم لیگ کے بااعتماد ساتھی تھے، ان کے

علاوہ فرنگی محل کے مولانا صبغتہ اللہ اور مولانا عبدالوہاب جمال الدین بھی ایک عرصے تک آل انڈیا مسلم لیگ کونسل کے رکن رہے۔<sup>۹</sup>

آل انڈیا مسلم لیگ پارلیمنٹری بورڈ

قائد اعظم محمد علی جناح علماء کو کتنی اہمیت دیتے تھے اس کا اندازہ اس آل انڈیا مسلم لیگ مرکزی بورڈ کے ارکان کی فہرست دیکھنے سے ہو سکتا ہے جو ۱۹۳۶ء میں آنے والے انتخابات کے لئے لیگ کی پالیسی اور پروگرام کے لئے بنایا گیا اور جو بعد میں مسلم لیگ پارلیمنٹری بورڈ کی صورت اختیار کر گیا، اس بورڈ میں جو سرکردہ علماء رہتے ان کے نام یہ ہیں۔

- ۱۔ مولانا اکرم خان (بنگال) ۲۔ مولانا شوکت علی (یو۔ پی) ۳۔ مولانا حسین احمد مدنی (یو۔ پی) ۴۔ شیخ عبدالمجید سندھی ۵۔ مولوی محمد صدیقی کھڑہ (سندھ) ۶۔ مولانا اللہ بخش یوسف (سرحد) ۷۔ مولانا عبدالرحیم غزنوی (سرحد) ۸۔ مولانا محمد اسحق خان مانہر وی (ہزارہ)
- ۹۔ مولانا عبدالقادر قصوری ۱۰۔ چوہدری افضل حق (پنجاب) ۱۱۔ مولانا سجاد مہلوی شریف (پہار) ۱۲۔ مفتی کفایت اللہ (پہار) ۱۳۔ مولانا احمد سعید (دہلی)۔<sup>۱۰</sup>

اگرچہ جمعیت العلماء نے ہند کے ارکان کو اس لئے پارلیمنٹری بورڈ میں لیا گیا تھا کہ قوم کے مختلف طبقوں میں اتحاد بڑھے گا، لیکن ان ارکان نے بورڈ کے پہلے ہی اجلاس میں جو ۸ تا ۱۰ جون ۱۹۳۶ء کو لاہور میں ہوا یہ مطالبہ کیا کہ مجالس و اضعان قوانین میں جو معاملات پیش ہوں، ان میں علماء کی رائے فیصلہ کن ہو۔ لیکن یہ کسی نے منظور نہیں کیا ایک تو یہ کہ جمعیت العلماء، صرف ایک گروہ کے حاملوں کی نمائندہ تھی۔ اس لئے اسے ایسے دعوے کا حق نہ تھا، پھر اگر وہ تمام علماء کی بھی نمائندہ ہوتی تب بھی ایسی عمومیت کے ساتھ یہ حق ان کو نہیں دیا جاسکتا تھا۔<sup>۱۱</sup>

## جمعیت العلمائے ہند کی بازگشت

انتخابات سے پہلے عام خیال یہ تھا کہ بعض صوبوں خصوصاً یو پی میں کانگریس اور مسلم لیگ پارٹیاں مخلوط حکومت قائم کریں گی۔ لیکن مسلم اقلیتی صوبوں میں کانگریس کو توقع سے بڑھ کر کامیابی ہوئی لہذا اس نے مسلم لیگ کے ساتھ اشتراک عمل سے بالکل انکار کر دیا۔ یو پی اسمبلی میں مسلم لیگ پارٹی کے قائد کو یہ پیش کش کی گئی کہ اگر وہ اپنی پارٹی کو کانگریس پارٹی میں ضم کر دیں تو وزارت میں ان کے دو نمائندے لئے جاسکتے ہیں، مسلم لیگ پارٹی کے قائد نے اسی پیش کش کو پائے استحقاق سے ٹھکر دیا۔

اس کے تھوڑا ہی عرصہ بعد مولانا ابوالکلام آزاد نے ۱۷ مئی ۱۹۳۶ء کو الہ آباد کے مقام پر علماء کا ایک اجلاس بلایا، اس سے صرف ۱۲ دن پہلے مراد آباد میں مسلم لیگ کی طرف سے علماء کا ایک اجلاس منع کیا گیا تھا، جس میں اکثر علماء نے مسلم لیگ کا ساتھ دینے کا فیصلہ کیا تھا اب صرف ۱۲ دن بعد مولانا آزاد نے کچھ اس انداز میں ان کو رام کر لیا کہ کئی علماء خصوصاً جمعیت العلمائے ہند کے اکثر علماء نے مسلم لیگ کو چھوڑ کر دوبارہ کانگریس میں شامل ہونے کا ارادہ کر لیا۔ اس کے کچھ عرصہ بعد جمعیت کے سیکرٹری مولانا احمد سعید نے یو پی اسمبلی میں مسلم لیگ پارٹی کے لیڈر چوہدری خلیق الزمان کو ایک خط میں لکھا۔

”آپ کی لیگ کچھ نہ کرے گی اور نہ اس سے کچھ ہوگا، اگر لیگ کسی قابل ہوتی تو مسلمانوں کو یہ دن دیکھنا نصیب نہ ہوتا۔“<sup>۱۳</sup>

اس میں کچھ شک نہیں کہ انتخابات میں مسلم لیگ کو کچھ ایسی کامیابی نہ ہوئی تھی اور اسے ہندوستان بھر میں ۴۸۴ نشستوں میں سے صرف ۸-۱۰ نشستیں حاصل ہوئی تھیں۔ لیکن اس کی ایک وجہ یہ تھی کہ مسلم لیگ کو کام کرنے کا وقت مہرت کم ملا تھا اور دوسرے اس کے



پاس روپے کی بہت کمی تھی۔ چنانچہ یو۔ پی میں چندے کے لئے 'ہم چلائی لگئی' تو صرف اکیس ہزار روپے چندہ جمع ہوا۔ جب کہ کانگرس کے الیکشن فنڈ میں ہندو سرمایہ داروں نے لاکھوں روپے دیتے تھے اور تیسری اور سب سے اہم وجہ یہ تھی کہ مسلم اکثریتی صوبوں میں مسلمان سیاستدانوں نے اپنی صوبائی تنظیموں کو مضبوط بنایا تھا اور بیشتر مسلمان امیدواروں نے ان صوبائی تنظیموں کے ٹکٹوں پر الیکشن لڑ کر کامیابی حاصل کی تھی۔

### جمعیت العلماء کو کازوال اور مسلم لیگ کا عروج

ان حالات میں جمعیت العلماء کا فرض تھا کہ وہ ملک بھر میں مسلمانوں کی تنظیم کو مضبوط بنانے اور مستحکم بنانے کے لئے تدابیر اور علاقائی مفادات کے خلاف جدوجہد کرتے، جس سے قوم بھی مضبوط و مستحکم ہوتی اور خود ان کا وقار بھی بڑھتا لیکن انہوں نے کیا یہ کہ مسلم لیگ سے کنارہ کر کے کانگرس سے جا ملے جو چاہے کچھ بھی تھی لیکن مسلمانوں کی نمائندہ ہرگز نہ تھی۔

جمعیت العلماء کے طرز عمل کا نتیجہ یہ ہوا کہ مسلمان عوام میں ان کا وقار نہایت تیزی سے کم ہونا شروع ہوا۔ تاریخ پاکستان کے صفحہ ۲۸۳ پر اس کے مصنفین لکھتے ہیں۔

ان دنوں صوبہ یو۔ پی میں پانچ ضمنی انتخابات ہونے والے تھے۔ محمد علی جناح نے اعلان کیا کہ اگر کانگرس کو یہ مان ہے کہ مسلمان اس کے ساتھ ہیں تو وہ مسلم لیگ کے مقابلے میں یہ انتخابات لڑے اور حیت کر دکھائے۔ چنانچہ یہ انتخابات ہوئے۔ ایک طرف کانگرس تھی دوسری طرف مسلم لیگ مگر پانچوں نشستوں پر مسلم لیگ کے امیدوار کامیاب ہوئے۔<sup>۱۳</sup>

جمعیت العلماء نے ہند کے علماء نے مسلم لیگ کا ساتھ نہ دیا مگر دوسرے مسلم لیگ کے نہایت غلطی سے تھے جھانسی کے ضمنی انتخاب کے سلسلے میں جو ہدی علیق الزمان لکھتے ہیں۔

”دیوقامت مولانا شوکت علی تمام تر مقبولیت سمیت علمائے لیگ کی ایک ٹیم کے ہمراہ جھانسی کی طرف تیزی سے گئے۔ ان کے ساتھ مولانا جمال میاں مفتی عنایت اللہ فرنگی محل، مولانا عبدالحامد بدایونی، مولانا کریم علی، اے۔ بی۔ حبیب اللہ جو ریاست محمود آباد کے ناظم تھے اور سید ذاکر علی جیسے لوگ تھے مقابلہ بہت سخت تھا لیکن بالآخر ہماری خوشی کی انتہا نہ رہی کیونکہ مسلم لیگ کے امیدوار نے کامیابی حاصل کی۔“ ۱۴

### علماء مسلم لیگ کونسل میں

مسلم لیگ کے اندر سب سے مقتدر اور با اختیار ادارہ مسلم لیگ کونسل کا تھا۔ اس میں ہر صوبے سے اس کی آبادی کے تناسب کے مطابق ارکان نامزد کئے جاتے تھے۔ ۱۹۴۰ء اور اس کے بعد کے مسلم لیگ کونسل کے ارکان میں علماء کی ایک معقول تعداد نظر آتی تھی اور یہ علماء بھی ایسے تھے کہ عوام میں ان کی دینی عظمت اور حمیت مسلم تھی مثلاً مولانا محمد اکرم خان، مولانا عبدالحامد قادری بدایونی، مولانا صبغتہ اللہ فرنگی محل، مولانا عبدالوہاب جمال الدین فرنگی محل، مولانا حسرت موہانی، مولانا عبداللطیف فاروقی (مدراٹس)، مولانا مفتی برہان الحق (جبل پور)، سید محمد یوسف شاہ مہاراج، درگاہ شریف (اجیر) مولانا عبدالرشید ترکا باگیش (دہلی)، مولانا عبدالحمید خان (آسام)، مولانا عبدالحمی حقانی (کرچی) مولانا ظفر علی خاں (آلہ پور)، پیر عبدالستار خان سرہندی (حیدرآباد)، پیر غلام رسول مجیدی سرہندی مولانا محمد شفیع (برودوان)، مولوی تمیز الدین خان (بنگال)، وغیرہ۔ علماء اور مولوی صاحبان کی اہمیت کا اندازہ اس بات سے لگایا جاسکتا ہے کہ ایک وقت میں تقریباً ۵۷ علمائے کرام کونسل کے ارکان تھے۔ ان میں آسام کے ۲۴، ارکان میں سے ۲۲، ارکان مولوی تھے

اسی طرح اٹلیہ سے کونسل کے کل ارکان کی تعداد ۹ تھی جن میں سے ۸ مولوی صاحبان تھے۔<sup>۱۹</sup>  
تحریک پاکستان کے دوران علماء کا طرز عمل

۱۹۴۰ء تک مسلمان عوام اور علماء کے سیاسی رویے میں فکر و عمل کا مکمل اتحاد موجود نہ تھا۔

اگرچہ ۱۹۳۰ء کے بعد عوام، سیاسی شخصیتیں اور علماء مسلم لیگ کی طرف مائل ہونے لگے تھے اور  
۱۹۴۰ء تک یہ حالت ہو گئی تھی کہ نوے فیصد مسلم عوام لیگ کے ہمنوا بن گئے تھے لیکن لیگ کے لئے  
مسلمانوں کا حقیقی جوش و خروش مارچ ۱۹۴۰ء میں لاہور کے سالانہ اجلاس کے بعد شروع ہوا تھا۔

۱۹۴۵ء میں جب جنگ کا خاتمہ ہوا تو پچھلے انتخابات کو نو سال کا طویل عرصہ گزر چکا تھا

اور نئے انتخابات کی تیاریاں بھی شروع ہو گئی تھیں۔ جب سے انگریزوں نے اہل ہند کو  
صوبائی اور مرکزی اسمبلی میں نمائندگی کے حقوق دیئے تھے اس وقت سے لے کر ۱۹۴۵ء تک

کبھی انتخابات میں آنا طویل عرصہ نہ گزرا تھا۔ عام انتخابات ۱۹۴۶ء کے شروع میں ہوئے  
ان انتخابات میں مسلم عوام تو ہر جگہ مسلم لیگ کے ساتھ تھے ہی علماء اور مشائخ کی اکثریت بھی

مسلم لیگ ہی کی حامی تھی۔ لیکن جمعیت العلماء ہند دہلی کے علماء بدستور کانگریس کے ساتھ  
تھے۔ تاہم عوام کے مقابلے میں ان علماء کی پیش قدمی۔ عمومی انتخابات میں مرکزی اسمبلی میں تو مسلمانوں

کی تیس کی تیس نشستیں مسلم لیگ نے جیت لیں اور صوبائی نشستوں میں سے نوے فیصد  
سے زیادہ نشستیں مسلم لیگ کے حصے میں آئیں۔ صرف صوبہ سرحد میں سوشلسٹوں نے کچھ

سیٹیں حاصل کیں ورنہ سندھ میں چھتیس کی چھتیس نشستیں مسلم لیگ نے جیتیں۔ اس کے علاوہ  
لیبر کی سیٹ بھی مسلم لیگ امیدوار نے حاصل کر لی۔ پنجاب میں صرف سات یونینسٹ

مسلمان کامیاب ہوئے، باقی ۹ نشستیں مسلم لیگ نے جیت لیں۔ بنگال میں بھی صرف چند  
سیٹیں غیر مسلم لیگ مسلمانوں نے حاصل کیں۔ مسلمانوں کے اقلیتی صوبوں میں ہر جگہ مسلم لیگ

نے غیر معمولی کامیابی حاصل کی، لیکن ایک دوشتیں غیر مسلم لیگی نے حاصل کر لیں تو اس کا  
چنداں فرق نہ پڑتا تھا بعض صوبوں میں سو فیصد سیٹیں مسلم لیگی امیدواروں نے حاصل کر لیں۔  
علمائے کرام کا اشتراک عمل

۱۹۴۶ء میں عام انتخابات میں ملک بھر کے علماء نے عام طور پر مسلم لیگ کا ساتھ دیا تھا۔  
جن علماء نے کانگریس سے اشتراک کیا تھا وہ عوام میں تو غیر مقبول ہوئے ہی تھے علماء کے ایک  
بڑے طبقے نے بھی ان پر شدید نکتہ چینی کی۔ اس ضمن میں جامعہ عثمانیہ کے شیخ التفسیر مولانا  
مناظر احسن گیلانی نے ایک خط مولانا عبدالماجد دریا آبادی کو لکھا جو جنوری ۱۹۴۶ء کے  
صدق میں شائع ہوا۔ انہوں نے اس خط میں مسلم لیگ کا ساتھ نہ دینے والے علماء پر سخت  
تنقید کی۔<sup>۱۸</sup>

اس سے کچھ دن پہلے ۲۶ دسمبر ۱۹۴۶ء کے صدق میں مولانا سید سلیمان ندوی کا ایک  
شذرہ شائع ہو چکا تھا جس کے ساتھ مولانا عبدالماجد دریا آبادی کا ایک تالیف دی نوٹ  
بھی تھا۔ سید سلیمان ندوی رقم طراز ہیں۔

”جلس دارالمصنفین بھی ایک ادارہ ہے تاہم ہمارے ارکان مجلس اس باب میں متحد  
ہیں کہ ادارہ کو سیاسیات کے الجھاؤ سے پاک رکھا جائے اور اس کو عملی سرگرمیوں کا بائیکاچ  
نہ بنایا جائے۔ خصوصاً ایسی حالت میں جب کہ مسلمانوں کی اکثریت ایک طرف ہے خطا و  
صواب اپنی اپنی جگہ پر لیکن اکثریت کی رائے کو نظر انداز نہیں کیا جاسکتا، خصوصاً اس وقت  
جبکہ اس میں محض مصالح اسلامیہ کا ہر تو بھی نظر آتا ہے۔“<sup>۱۹</sup>

مولانا ظفر احمد عثمانیؒ کی تصویحات

عثمانی خلیفہ مجاز مولانا اشرف علی تھانویؒ نے ان علماء کو جو ہندوستان کی آزادی

کی جدوجہد میں کانگریس سے اشتراک عمل کر رہے تھے اور ہندوستان کی متحدہ قومیت کے قائل تھے بتایا:

”مسلمانوں کا مشرکین کے ساتھ جہاد آزادی میں اشتراک عمل اسی شرط سے جائز ہے کہ حکم اہل شرک غالب نہ ہو۔ مسلمان مشرکین کے جھنڈے تلے جمع نہ ہوں بلکہ مشرکین اسلامی جھنڈے کے نیچے ہوں۔“

”اب فیصلہ اہل انصاف کے ہاتھ ہے کہ کانگریس میں اس وقت حکیم مشرک غالب ہے یا حکم اسلام؟۔ پاکستان کے بارے میں مولانا ظفر احمد فرماتے ہیں۔“

”رہا مطالبہ پاکستان سو جب کہ بحالت موجودہ تمام ہندوستان کو اسلامی سلطنت بنانا کسی طرح ممکن نہیں تو کم از کم ان صوبوں کو جہاں مسلم اکثریت ہے، اسلامی سلطنت بنالینا لازمی ہے۔ اس کی نظیر مکہ معظمہ سے مدینہ منورہ کی طرف ہجرت ہے جب کہ مکہ معظمہ میں اسلامی حکومت اور نظام اسلام قائم نہ ہو سکا تو مدینہ منورہ کو مرکز بنایا گیا اور پھر اسی مرکز سے اسلام کو ترقی ہوئی۔ اسی طرح کیا عجب ہے کہ پاکستان سے بھی اسلام کو ترقی حاصل ہو۔“

مولانا شبیر احمد عثمانی کا اعلیٰ کلمۃ الحق

تحریک پاکستان میں یوں تو سینکڑوں علمائے حق نے کام کیا تھا لیکن ان علماء میں جنہیں ملت میں بڑا مقام حاصل تھا مولانا شبیر احمد عثمانی خصوصیت کے ساتھ قابل ذکر ہیں۔ مولانا شبیر احمد عثمانی کا ایک اہم بیان نومبر ۱۹۴۵ء کے عصر جدید (مکملہ ۱) میں شائع ہوا تھا جس کا خلاصہ حسب ذیل ہے۔

”کیا کانگریس کے دائرہ میں جہاں ہندو عناصر کے کھلے ہوئے غلبہ سے کوئی شخص انکار نہیں

کر سکتا مٹھی بھر مسلمان داخل ہو کر یہ امید کر سکتے ہیں کہ مسلمانوں کے معاملات میں ان سب کو راہ راست پہلے آئیں گے اور کیا مسلم لیگ کے متعلق جو خالص مسلمانوں کی جماعت ہے اسی امید کے دروازے بند ہو چکے ہیں۔ یہ چیز کم از کم میری سمجھ سے تو باہر ہے۔ اچھا جان لو کہ لیگ نے وہ سب غلطیاں کی ہیں جو اس کی طرف منسوب کی جاتی ہیں مگر کیا ترکوں نے شرعی نقطہ نگاہ سے اس سے کچھ کم غلطیوں کا ارتکاب کیا تھا۔ تاہم جب کبھی کوئی معاملہ ترکی سلطنت کا ہمارے سامنے آتا ہے ہم صرف یہ دیکھتے ہیں کہ ان تمام غلط کاریوں کے باوجود وہ کلمہ گو ہیں، مسلمان ہیں۔ اس لئے ہم ہر دوسری غیر اسلامی طاقت کے مقابلہ میں ان کی طرف جھکتے ہیں۔ آج ہندوستان میں بھی مسلم لیگ کلمہ گو مسلمانوں کی جماعت ہے، اس میں ہزار عیب بھی تاہم غیر مسلم قوموں کی نسبت وہ ہم سے قریب تر اور مفید تر ہے اس کے قائلین بھی پہلے کی نسبت ذرا احتیاط سے کام کرنے لگے ہیں۔ پھر اس وقت جس اصول پر وہ الیکشن لڑ رہی ہے وہ عقلی اور شرعی حیثیت سے مرجح و بے غبار ہے اگر مسلم لیگ موجودہ الیکشن میں ناکام ہو گئی تو قوی اندیشہ ہے کہ شاید ایک سچا اصول ہمیشہ کے لئے دفن ہو جائے اور مسلمانوں کے قومی و سیاسی استقلال کی آواز فضائے ہندوستان میں پھر کبھی سنائی نہ دے ۲۱

مولانا بشیر احمد عثمانی نے پاکستان کی تائید و حمایت کے لئے جمعیت العلماء اسلام قائم کی جس نے جمعیت العلماء ہند کے مقابلے میں بہت کام کیا۔ پاکستان قائم ہوا تو آپ کراچی تشریف لائے اور پاکستان میں دینی اقدار کے فروغ کے لئے بہت کام کیا۔ وہ قائد اعظم کے درست راستہ تھے اور ہر معاملے میں قائد اعظم کو اپنے قیمتی مشورے دیا کرتے تھے۔ یہاں یہ ذکر کر دینا بھی مناسب ہو گا کہ قیام پاکستان کے دن قائد اعظم

نے کراچی میں پاکستان کا پرچم لہرانے کے لئے مولانا شبیر احمد عثمانی کو اور ڈھاکے میں اسی کام کے لئے مولانا ظفر احمد عثمانی کو منتخب کیا تھا۔ اور انہی دو حضرات نے ایک ہی وقت میں پاکستان کے دونوں حصوں میں پاکستان کے پرچم لہرائے تھے۔

### صوفیائے کرام اور پاکستان

علمائے کرام سے بھی زیادہ جوش و خروش کے ساتھ صوفیائے پاکستان کے لئے کام کیا صوفیائے کرام کے کام سے متعلق اس مقالے میں تفصیلی بحث کی گنجائش نہیں لیکن جن عظیم صوفیائے تحریک پاکستان کی بڑی شہرہ و مدد کے ساتھ مدد کی ان کا ذکر ضروری ہے۔ ان صوفیاء میں سجادہ نشین درگاہ حضرت خواجہ معین الدین چشتی اجمیری اور حضرت خواجہ حسن نظامی دہلوی سجادہ نشین درگاہ حضرت خواجہ نظام الدین محبوب الہی دہلوی پیش پیش تھے۔ درگاہ حضرت بوعلی قلندر پانی پتی رحمۃ اللہ علیہ کے متولی صاحب بھی پاکستان کی تائید و حمایت میں بڑے سرگرم تھے۔ پنجاب میں پیر سید جماعت علی شاہ اور پیر صاحب گولڑہ شریف نے تحریک پاکستان کو کامیاب بنانے میں بڑا کام کیا۔ گولڑہ شریف کے پیر صاحب نے ملک خضر حیات خان وزیر اعظم پنجاب سے جو ان کے مرید تھے اس بات پر سخت ناراضگی کا اظہار فرمایا کہ وہ مسلم لیگ کی حمایت نہیں کرتے۔ سرحد میں پیر صاحب مانجی شریف نے مسلم لیگ کے لئے ان کو محکمہ محنت کی حقیقت یہ ہے کہ سرحد میں ریفرنڈم کی کامیابی میں موصوف کا حصہ نہایت قابل قدر تھا۔

## حوالہ جات

۱۔ تفصیلات کے لئے دیکھئے۔ دی آئین مسلمانز ڈبلیو ڈبلیو ٹریسٹرس ۳، ۴ اور اس سے آگے

۲۔ جنگ آزادی پاک ایڈیٹری۔ ص ۴۱۳، ۴۱۵۔ جہاد کا فتویٰ پینتیس نامی گرامی علماء کے دستخطوں سے جاری کیا گیا تھا جن میں مولانا فضل حق خیر آبادی مفتی عنایت احمد کاکڑوی، مفتی مظہر کریم دریا بادی، مفتی احمد سعید بریلوی اور قاضی سرفراز علی خاں تھے۔ قاضی سرفراز علی نے یہ فتویٰ جامع مسجد دہلی میں پڑھ کر سنایا تھا۔ بعد میں ان علماء کو جس دوام پر عبور دریا نے شور کی سزا دی گئی تھی۔

۳۔ ذوالفقیر تحریک کی تفصیلات دی اندین مسلمانزاد ڈیپوٹیلو ڈیپوٹیلو ٹیڑ میں دیکھی جاسکتی ہیں۔  
۴۔ ۵۔ تفصیلات کے لئے دیکھئے "پاکستان ناگزیر تھا" از حسن ریاض اور پاتھروے ٹو پاکستان از چوہدری خلیق الزمان" دوسری تمام مستند تاریخی کتابوں میں بھی تفصیل موجود ہیں۔

۶۔ تفصیلات کے لئے دیکھئے۔ "ناؤ ٹینٹینز آف پاکستان از شریف الدین پیرزادہ جلد اول

۷۔ ہٹری آف انڈیا آفٹر ۱۹۲۶۔ مہاجن و سلیمٹی۔ ص ۲۸

۸۔ پاتھروے ٹو پاکستان از چوہدری خلیق الزمان ص ۱۵۲

۹۔ تفصیلات کے لئے دیکھئے۔ "پاکستان ناگزیر تھا" از حسن ریاض

۱۰۔ پاتھروے ٹو پاکستان۔ از چوہدری خلیق الزمان۔ ص ۱۱۶، ۱۱۷

۱۱۔ پاکستان ناگزیر تھا۔ از حسن ریاض۔ ص ۱۸۴

۱۲۔ تفصیلات کے لئے دیکھئے۔ پاتھروے ٹو پاکستان۔ از چوہدری خلیق الزمان

۱۳-۱۴۔ پاتھروے ٹو پاکستان از چوہدری خلیق الزمان۔ ص ۱۵۹

۱۵۔ یہ نام اور اعداد و شمار اس زمانے میں مسلم لیگ کی طرف سے شائع ہونے والی فہرستوں سے لئے گئے ہیں۔



- ۱۶- تفصیلات کے لئے دیکھئے۔ قائد اعظم محمد علی جناح۔ از جی الائنہ اور پانچویں نو پاکستان  
از چچ بدری خلیق الزمان۔
- ۱۷- قائد اعظم اور ان کا عہد از رئیس احمد جعفری۔ ص ۳۹۶
- ۱۸- ایضاً۔ ص ۳۹۷
- ۱۹- ایضاً۔ ص ۳۹۸
- ۲۰- ایضاً۔ ص ۳۹۹
- ۲۱- عصر جدید کلکتہ۔ نومبر ۱۹۴۵ء
-